

மாதர் போதினி

No. 283.

ஆகஸ்டு 1921

No. 8

A SUMMER SCHOOL

ஸ்திரீகளின் ஞானதேர்ச்சிக் கூட்டம்

தேவானுக்கிரகத்தினால் திருநெல்வேலி ஜில்லா நல்லூர் சர்க்கிளைச் சேர்ந்த ஸ்திரீகளுக்கு நல்லூரில் ஜூன் 20-ம் தேதி முதல் 23-ம் தேதி வரை வேதாப்பியாச ஞானதேர்ச்சிக்கூட்டம் நடைபெற்றது.

இக்கூட்டத்திற்கென்று தூத்துக்குடியிலிருந்து மிஸ் ஹெர்ரிங் அம்மாள்வர்களும், பாளையங்கோட்டை தயாஸ்தலத்து மிஸ் மாரிஸ் அம்மாள்வர்களும், மிவ்லிஸ் டேவிட் தாய் அம்மாளும், பி. ஏ. படிக்கிற அவர்கள் குமாரத்தி மேரி டேவிட் அம்மாளும் திங்கள் சாயராகை நல்லூர் பங்களாவிற்கு வந்து சேர்ந்தனர். அதுபோலவே நல்லூர் சர்க்கிளைச் சேர்ந்த ஆஜாமிகளின் மனைவிகளும் சபைகளிலுள்ள சமுசாரிகளான சகோதரிகளும் ஆத்தம்போதக வாஞ்சையுள்ளவர்களாய் 10 அல்லது 15 மைல் தூரமுள்ள சுற்றுப்பட்டிகளிலிருந்தும் கூடிவந்தனர். உள்ளூர் சகோதரிகளையும் சேர்த்து 100-க்கு அதிகமானவர்கள் கூட்டத்தின் அங்கத்தினரானார்கள். சபாநாயகர்க்கே மகிமை.

திங்கள் இரவு 7 மணிக்கு ஜனங்களை நல்வரவேற்று ஆயத்தக் கூட்டம் வைத்து ஜெபித்து மனோன்மணி தேவதாஸ் அம்மாள்வர்கள் 1 பேதரு 2: 4-12 வரை வாசித்து, அதில் 4-ம் வசனத்தில் 'ஜீவனுள்ள அவரிடத்தில் சேர்ந்தவர்களாகிய நீங்கள்' என்பதிற்பேரில்,

I. நாம் எப்படி அவரிடம் சேரலாம் என்றும், இந்துக்களைப் போல் பலி முதலிய சடங்காசாரங்களோடா, அல்லது சூடம், சாம் பிராணி, தேங்காய், பழத்தோடா, அல்லது ஆசாரி, பூசாரி, பேயாடி மூலமாயா, அல்லது நான், சமயம் பார்த்தா? அல்ல அல்ல, எந்த சமயத்திலும் நொறுங்குண்டு பணிந்த இருதயத்தோடே தேவனிடத்தில் சேரவேண்டியது. இந்தக் கூட்டம் நமக்குக் கிடைத்த பெரிய சலாகியம் என்று உணர்வோமாக என்றும்,

II. நாம் எதற்காக அவரிடம் சேரவேண்டுமென்றும் சமயோசிதமாக ஆறு காரியங்களைக் குறித்துப் பேசினார்கள்.

1. இளைப்பாறவும் கற்றுக்கொள்ளவும் மத். 11 : 28.
2. திருப்தியடையவும் (தாகம் தீர்க்கவும்) யோவா. 7 : 37.
3. ஐக்கியமாக (தங்கியிருக்க) யோவா. 1 : 39.
4. உதவிக்காக (சமய சகாயத்திற்காக) எபி. 4 : 16.
5. ஊழியம் செய்ய மாற். 1 : 17.
6. ஆசீர்வாதம்பெற (நாமும் நம்பிள்ளைகளும்) மாற். 10 : 13-16.

நாம் மேற்காட்டிய எல்லாக் காரியங்களுக்காகவும் இயேசு வினிடம் வந்து ஜெபத்தின் மூலமாய் எல்லா நன்மைகளையும், ஆலோசனைகளையும், சுகத்தையும் அவரிடத்தில் பெற்றுக்கொள்ளலாம். ஏனெனில், அவர் வல்லமையுள்ளவரும் அன்புள்ளவரும் கிருபைமிகுத்தவருமாய் இருக்கிறார். அவரிடத்தில் நம்பிக்கை வைக்கிறவர்கள் ஒருக்காலும் வெட்கப்பட்டுப்போவதில்லை. ஆகையால் நாம் தைரியமாய் அவருடைய கிருபாசனத்தண்டை சோக்கடவோம் என்று சகோதரிகளுக்கு உற்சாகமும் எழுப்புதலுமுண்டாகப் பேசினார்கள். மிவிஸ் டேவிட் அம்மாள் ஜெபம் செய்து, தலத்து குருபத்தினி மனோன்மணி தேவதாஸ் அம்மாள் ஆசீர்வாதம் சொல்ல, ஆராதனை முடிந்தது.

மறுநாள் காலை 8½ மணிக்கு ஜெபக்கூட்டம்.

10 மணிக்கு கூடிவந்திருந்த சகோதரிகளை நாலு வகுப்புகளாகப் பிரித்து வேதத்திலுள்ள ஸ்திரீகளை மாதிரியாக வைத்து ஸ்திரீகளின் நிலைமையைக் குறித்து முதலாம் நாளில்—பாவிக்களான ஸ்திரீகள் (திரு) ஏவாள், யேசுபேல், ரெபேக்காள் இவர்கள் தங்களை மாத்திரமல்ல மற்றவர்களையும் கெடுத்தார்களென்றும், மகதலேனாமரியாள், சமாரிய ஸ்திரீ, பாவியான ஸ்திரீ முதலானவர்கள் பாவ உணர்வடைந்து மனமாறியபோது மற்றவர்களை எப்படி நல்வழியில் நடத்தக்கூடியவர்களானார்களென்றும்,

இரண்டாம் நாளில் 10 மணிக்கு—சன்மார்க்கமுள்ள ஸ்திரீகளில் பிரிசில்லாள், சிறைப்பட்ட பெண், தீர்க்கதரிசியாகிய அன்னாள், புத்தியுள்ள தெபோரான், பக்தியுள்ள ஐனிக்கேயாள், லேமுவேலின் தாயும் சபைக்கும் தேசத்திற்கும் குடும்பத்திற்கும் பிள்ளைகளாகும் நல்வழிகாட்டிகளாய்ப் போதித்து புத்திசொன்னவர்களென்றும்,

மூன்றாம் நாளில் 10 மணிக்கு—ஸ்திரீகள் பரோபகார சிந்தையுள்ளவர்களாயிருந்ததினால் ஏழைகளுக்கும் மற்றவர்களுக்கும் ஆதரவாயும் குருபக்தர்களாயுமிருந்து கிறிஸ்துவுக்கு ஊழியம் செய்பவர்களாயிருந்தார்களென்றும், (திரு) சாரிபாத் கைம்பெண், ராகாப், சூனே

மியான், மார்த்தான், லீதியான், தொற்கான், பார்வோனின் குமாத்தி இவர்கள் கிறிஸ்துவுக்கு ஊழியஞ்செய்த ஸ்திரீகளென்றும், தன் ஜனத்தை இரட்சித்த எஸ்தர் ராணியைக்குறித்தும் பேசி, இவர்களைப் போல நாமும் தேவநாம மகிமைக்கும் பிறருக்கும் நன்மையுண்டாகவும் நம்முடைய பொருட்களையும் காலங்களையும் செலவிட்டு நல்லுபகாரிகளாயும் ஊழியர்களாயும் விளங்குவது நமது கடமை என்றும் வற்புறுத்திப் பேசப்பட்டது.

மதியம் 3 மணிக்கு ஸ்திரீகளுக்கு உதவியாக வைத்தியபோதனையும், கர்ப்பஸ்திரீகளுக்கு அவசியமான சிகிச்சையும், பிரசவகாலங்களில் கவனித்து நடக்கவேண்டிய விஷயங்களும், பிள்ளைகளைப் பரிபாலிக்கவேண்டியதில் நீக்கவேண்டிய தூர்ப்பழக்க வழக்கங்களும், அனுகூலமான அனுஷ்டானங்களும் மிவிஸ் டேவிட் அம்மாள்வர்களால் அனுபோகமுறையாய் சொல்லப்பட்டது. பிள்ளைகள் கர்த்தரால் கிடைக்கும் சுதந்தரம். அவர்களை கர்த்தருக்கென்று வளர்ப்பது நமது கடமை.

மாலை 6½ மணிக்கு மிஸ் ஹெர்ரிங் அம்மாள்வர்கள் பரி. கன்னிமரியம்மாளின் பெற்றோரைப்பற்றியும், அவர்கள் அழைக்கப்பட்டதுபோல கர்த்தர் நம் ஒவ்வொருவரையும் அழைக்கிறார், ஆயத்தமா என்றும், மறுநாள் பரி. கன்னிமரியம்மாளுக்கு துன்பமும் மகிழ்ச்சியுமுண்டாயிருந்ததென்றும் விவரித்து, அவரால் அழைக்கப்பட்டவர்களுக்கும் துன்பமும் மகிழ்ச்சியுமிருக்கிறது, ஆகையால் நாம் எல்லாவற்றிற்கும் நம்மை ஒப்புக்கொடுக்க ஆயத்தமாயிருக்க வேண்டுமென்றும் விளங்கச் சொன்னார்கள்.

மறுநாள் புதன்கிழமை காலை 8½ மணிக்கு கனம் எஸ். எம். தேவதாஸ் ஐயாவர்கள் பரி. நற்கருணை பரிமாறினார்கள். 62 பெண்கள் நற்கருணை பெற்றார்கள். 'இவன் மிகவும் அன்புசுடர்ந்தானே.' லூக். 7:47-ல் பிரசங்கித்தார்கள்.

அன்று இரவு 8 மணி முதல் 9¾ வரை மனோன்மணி தேவதாஸ் அம்மாள்வர்களால் 10 கன்னியாஸ்திரீகளைப் பற்றிய உவமையின் பேரில் பஜனைப் பிரசங்கம் நடத்தப்பட்டது. சங். வேதநாயக சாஸ்திரியாரின் பாடலைப் பாடி விஸ்தரித்துப்பேசினார்கள்.

அந்த மூன்று நாட்களிலும் அடுத்த ஊர்களிலிருந்து வந்தவர்களுக்கு சாப்பாடு முதலானவை ஒழுங்காக நடத்தப்பட்டது. எல்லாரும் சந்தோஷமாய்க் கூடிவந்து ஐக்கியமாக ஜெபிக்கவும், ஞானோபதேசம் கற்றுக்கொள்ளவும், கர்த்தருடைய பந்தியில் சேர்ந்து அவருடைய ஆசீர்வாதத்தைப் பெற்றுக்கொள்ளவும் ஏதுகரமான இந்த ஞானதேர்ச்சிக்கூட்டம் எல்லா இடங்களிலும் நடந்தேறுவதி

னால் மாதர்களின் இருள் மருள் நீங்கவும், மானுவித்திலுதித்த தேவ
மைந்தனின் திரு அருள் எங்கும் பொங்கி மங்காமகிமைக்கு நம்
மெல்லாரையும் பங்காளராக்கி ஆனந்திக்கச் செய்யவும் அமலன்
அருள்புரிவாராக.

D. E. M.

CHRIST AS A SACRIFICE FOR SIN

கிறிஸ்து பாவத்தைப்போக்கும் பலியானது

இராகம், திரசங்கராபரணம். இந்துஸ்தான் நடை, சதுஸ்ர ஏகதாளம்.

பல்லவி

மயங்காதே, ஒருபோதும் தியங்காதே, கிறிஸ்தேசு
தாரணி யவதரித்தாரே!

கலங்காதே, உனக்காகத் தியாகபலி யாகத்
தத்தஞ்செய் தெழுந்திருந்தாரே!

1. பாவச்சுமை கனமாகத் தேகங் கொண்டு

கலங்கித் தவிப்பவரே!

பாவப்பாரம் நீங்கப் பரிகாரம் ஐங்காயம்

நேரே நோக்குவீரே.

2. மெழுகு அக்கினிக்குமுன் திடனற்றுப் போமாப்போல்

தியங்கித் திரிசுவரே!

மெத்தஆவலாய் நித்தமும் அழைக்கின்ற யேசுசத்தம்

ஆசையுடன் கேளீரோ?

3. தாமரைஇலைத் தண்ணீர் தடுமாறும் போலுள்ளம்

தத்தளிக் கின்றவரே!

தராதலமீதினி லேசுவின் சார்பல்லால் வேறுகதி

யொன்று மில்லையே.

4. கவலைகள், துன்பங்கள், கஷ்டங்கள், நோய்கள்,

தரித்திரங்கொண் டலைவோரே!

கருணைகர னேசு காத்து வுனக்காக

ஏக்கங்கொண் டிருக்கிறாரே.

5. காற்றி லகப்பட்ட கப்பலைப்போல் பாவக்

கேட்டி லகப்பட்டோரே!

காத்து ரட்சிக்க யேசுதன் காத்தைநீட்டிப்

பார்த்து நிற்கின்றாரே.

6. சேற்றினி லுழல்கின்ற பன்றியைப்போல் பாவப்
பற்றி லகப்பட்டோரே!
சேர்த்துக் கைதூக்கும் அன்பனேசுவின் செயல்
ஆத்திரமா யேற்பீரே.
7. முன்பி னென்றையும் நினையாம லுன்னேசர்
பாரிசுஞ் சேர்ந்திடுவீர்!
முந்தின வுந்தன் நிர்ப்பந்தந் தாண்தீர்க்க
வுதிரம்மிகச் சிந்தினாரே.
8. கண், கரம், கால், நினைவால் பலகோடிப்
பாவம் புரிந்தோரே!
கருத்துட னேசு கவலையா யழைக்கிறார்
தாமதமேன் புலியோரே!
9. வர்மம், கொலை, பகை, மாங்கிஷ யிச்சையில்
மார்க்கங்கெட் டலெகின்றோரே!
வஞ்சகம், காமம், களவு, பலபாவம்
விட்டு ரட்சிப்படைவீரே.
10. பாசம் மேலிட்டுப் பரலோகம் விட்டுப்
பாவியுனைத் தேடினாரே!
பட்சமாய் வேதநாயகன் தேவவுரை
சாற்றியறைந்தான் பாரே!

V. D. Kailasam.

LIFE OF LATE

Mrs. ARULAMMAL NOAH GNANADICKAM

கனம் அருளம்மாள் ஞானாதிக்கம் அம்மாள்
ஜீவிய சரித்திரம்

(தொடர்ச்சி)

இவர்களுடைய நற்குண நற்கிரியைகளுக்காக குடும்பத்தார்களும்
இவர்களை அடுத்துப் பழகின ஊரிலுள்ளவர்களும் இவர்களால்
சகாயம் பெற்றவர்களும் வியந்து புகழ்ந்தாலும், இவர்கள் அதைப்
பெருமையாய் எண்ணிக்கொள்வதில்லை அதை மற்றவரிடம்
சொல்லிக்காண்பிப்பதில்லை என்பது வியக்கத்தக்கதே. ஏனெனில்,
கர்த்தர் நமக்குச் செய்யும் உபகாரங்களுக்காக நாம் என்னத்தைச்

செலுத்தப்போகிறோம் என்பதே. இன்னம் இவர்களின் கடைசிப் பிரசவத்தில் 40 நாள் ஜன்னிகண்டு புலப்படும் காய்ச்சலும் அதிகமாகி மிகுந்த வருத்தமான நிலைமையிலிருந்தபோது வீட்டார் முழுவதும் கலக்கத்தால் நிறைந்திருந்தார்கள். டாக்டர்களும் வந்து வைத்தியம் செய்தார்கள். ஆனால் இந்துக்களான சில ஸ்திரீகளும் வந்து பார்த்துக் கண்ணீர்விட்டு மனவருத்தப்பட்டு, 'ஐயோ! பிள்ளைகுட்டிக் காரியாச்சதே. இது மருந்துக்கெல்லாம் கேளாது. ஒரு சின்னக் காரியம் செய்தால் பிழைத்துக்கொள்வார்களே' என்று இந்த அம்மாளின் தாயாரைக் கூப்பிட்டு, 'எங்களிடத்தில் 8 அணு கொடுத்தால் நாங்கள் அந்தப் பேய்க்கு கோழிக்குஞ்சு, தேங்காய், பழம், சூடம், சாம் பிராணி வாங்கி படைத்துவிடுகிறோம், நீங்கள் ஒன்றும் செய்யவேண்டாம், உடனே சுகம் வந்துவிடும். என் வீட்டிலேயும் சுப்பம்மாள் வீட்டிலேயும் முன் இப்படித்தானிருந்தது, படைப்பு போட்டதும் சுகம்தான். நீங்கள் நம்புங்கள். இந்த அம்மாளின் உயிருக்கு வந்தது கோழிக்குஞ்சோடே போகட்டும்' என்று வற்புறுத்தி அலட்டினார்கள். அப்போது இந்த அம்மாளுடைய தாயாரும் பந்தியில் சிறந்த வர்களாதலால் அந்த ஸ்திரீகளைத் தடுத்து, 'என் பிள்ளைபோனாலும் பேய்க்குக் கொடுக்கவேமாட்டேன். இப்போ என் மகள் இறந்தால் பரலோக சுதந்தரவாளி ஆகிவிடுவாள். பேய்க்குக் கொடுத்தால் என் மகளை நரகத்துக்கு அனுப்பி நித்தியவேதனைக்கு ஆளாக்கிவிடுவேனே. அவள் பிழைப்பது கர்த்தருக்குச் சித்தமானால் சுகம் கொடுப்பார், இல்லாவிட்டாலும் அவர் சித்தம் என் பாக்கியம் என்பேன். வந்தவர்கள் பேசி சந்தடிசெய்யாமல் பார்த்துவிட்டுப் போங்கள்' என்றார்கள். அதற்கு அந்த ஸ்திரீகள் 'இந்த அம்மாளுக்குக் கல்நெஞ்சோ! மகள் உயிரைவிடவா மார்க்கமும் வேதமும் பெரிதாகிவிட்டது! பிள்ளைகுட்டிகள் பரிதாபம்கூட இல்லையே' என்று முறுமுறுத்துப் பேசிச் சினங்கொண்டு போய்விட்டார்களாம். ஆனால் அவர்கள் பர்த்தாவாகிய சங். நோவா ஞானதிக்கசாஸ்திரியாரவர்கள் கண்ணீர் விட்டு குடும்பத்தோடே ஒருமித்துச் செய்த ஜெபம் இயேசுவின் பாதம் சென்று இவர்களுக்குப் பூரணசுகம் வந்ததாகச் சொல்லுவார்கள். இவர்கள் விசுவாசம் எவ்வளவு பலமானது! 'விசுவாசமுள்ள ஜெபம் பிணியாளியை இரட்சிக்கும்' என்பது மெய்யல்லவா? இதை வாசிக்கும் சகோதர சகோதரிகளே! உங்கள் குடும்பத்தில் வியாதி காலங்களில் இப்படிப்பட்ட சோதனை எண்ணம் உண்டாகுமானால், அஞ்சாமல் ஜெபம்செய்து விசுவாசத்தோடே உங்கள் பரமபிதாவை நோக்கி வேண்டிக்கொள்ளுங்கள். அந்தநங்கத்தில் பார்க்கிற தேவன் உங்களுக்கு வெளியரங்கமான பலன், சுகம், ஜெயம், தைரியம் தந்து

காப்பாற்றுவார்; உலகத்தாரின் மதிநேட்டுக்கு செவிகொடாதபடி இது உங்களை ஏவக்கடவது. சங்கீதம் 46 வாசித்துப்பார். அது உன்னை தைரியப்படுத்தும்.

‘பிசாசு வந்து சோதித்தால்
மேலே நோக்கிப்பார் நீ
வல்ல தேவ னண்டினால்
வந்து சேருவார்.’

இந்த அம்மானுடைய குடும்பத்திலுள்ள இன்னுமொரு வழக்க மென்னவென்றால், வியாதிப்பட்டால் சுகமானபின் கோவிலுக்குப் போய் காணிக்கை செலுத்தித்தான் பிற்பாடு மற்ற இடங்களுக்குப் போவார்கள். வீட்டிலே பிள்ளைகளுக்கு வியாதி, பிரசவத்தில் வருத்தமிருக்கிறதென்றால் உடனே தேவாலயத்துக்கு ஓடி ஜெபித் துப் பொருத்தனைசெய்துகொண்டு வருவார்கள். அப்படியே சுகமானவுடனே தாமதமில்லாமல் ஆலயத்தில் போய் காணிக்கை செலுத்தவும் தவறமாட்டார்கள்.

புது வஸ்திரங்கள் வாங்கினால், அதை முதலாவது உடுத்திக்கொள் றும்போது ஜெபம்செய்து கோவிலுக்குப் போய் பிறகு வழக்கமாக உபயோகிப்பார்கள். கர்த்தர் கொடுக்கும் நன்மைகளை நன்றியறித லோடே அனுபவிக்கப் பழக்குவார்கள்.

இதை எழுதுகிற நானும் அவ்விதம் பழக்குவிக்கப்பட்ட அவர்கள் ஏழு குமாரத்திகளில் ஒன்றாயிருக்கக் கிடைத்த சலாக்கியம் தேவ கிருபையே. பெற்றோர்கள் கிறிஸ்தவர்களாயிருப்பதும் அதிலும் பக்தி புத்தியில் சிறந்தவர்களாயிருப்பதும் அருமையிலும் அருமையே. இவர்கள் எங்களைப் பாவதண்டனையிலும் கர்த்தருக்குப் பயப்படும் பயத்திலும் வளர்த்தார்கள் என்பதை நன்றியறிதலோடு நினைவு கூருகிறோம்.

சில தாய்மார் புருஷன்மேல் அல்லது மற்றவர்கள் மேலிருக்கும் கோபத்தைப் பிள்ளைகள்மேல் சாட்டி அவர்களை வைது முாட்டுத் தனமாய் அடித்துத் தள்ளி அலைக்கழித்து துன்பப்படுத்துவார்கள். காரணமின்றி வார்த்தைகொடுத்தும் பிள்ளைகளைக் கோப்படுத்துவார்கள. சிலர் காரணமிருப்பினும் பிள்ளைக்கு இளக்காரம்கொடுத்து செல்வமாய் வளர்த்துச் சீரழியவிடுவார்கள். ‘அழ அழச் சொல் பவர்கள் அருமைபெறச் சொல்வார்கள், சிரிக்கச் சிரிக்கச் சொல் பவர்கள் சீரழியச் சொல்வார்கள்’ என்று என் தாய் எனக்குப் பல முறை சொல்வதுண்டு என்பார்கள்.

இப்படி அவர்கள் பிள்ளைகளை பக்தியிலும் புத்தியிலும் தேறும்படி வளர்த்து ‘தேவபக்தியே இந்த ஜீவனுக்கும் இனிவரும் ஜீவனுக்கும்

பிரயோஜனமானது' என்று போதித்து வந்தார்கள். தாய்மாரே, பிள்ளைகள் கர்த்தரால் கிடைக்கும் சுதந்தரம். அவர்களை அவருக்கென்று வளர்ப்பது நமது முக்கிய கடமை. அவர் நமக்கு கூலியைக் கொடுப்பார். யாத். 2: 9 பார்க்க.

மேலும் இந்த உலகத்திலிருந்து நாம் மோட்ச சுதந்தரவாளிகளாகப் போகும்போது நம்மோடேகூடக் கொண்டுபோகக்கூடியது நமது அருமைப் பிள்ளைகளையன்றி வேறென்றும் கூடவராது. 'நானும் கர்த்தர் எனக்குக் கொடுத்த பிள்ளைகளும்' (ஏசா. 8: 18) என்று தேவசமுகத்தில் மகிழ்ச்சியுடன் சேரலாம். பக்தியில் வளர்க்காவிட்டால் பிள்ளைகளை நாகத்துக்கு நாமே அனுப்புகிற காரணர்களாவோம் என்பதை நாம் மனதில் வைத்துப் பிள்ளைகளைக் கர்த்தருக்குப் பயப்படும் பயத்திலும் அன்பிலும் கீழ்ப்படிதலுள்ள பிள்ளைகளாய் தேவனுக்கென்று வளர்க்க அவருடைய ஆவியின் அருளைத் தேடிக்கொள்வோமாக. மேலும் சிறுபிள்ளைகளுக்குரிய தேவதூதர்கள் தினந்தோறும் அவரவர்களுடைய காரியாதிகளை நமது பரமபிதாவின் சமுகத்தில் அறிவிக்கும் பணிவிடை ஆவிகளாய் நமது நடுவில் உலாவுகிறார்கள் என்பதையும் மறந்துவிடக்கூடாது. (மத். 18: 10.)

சாமுவேலும் தீமோத்தேயுவும் பக்தியிலே வளர்க்கப்பட்டதால் பிற்பாடு அவர்கள் பெரியமனுஷராய் சபைகளிலே தலைமையானவர்களாய் எண்ணப்பட்டார்களே. இராஜாக்களை, குருமாறை அபிஷேகிக்கும் சலாக்கியமும் கிடைத்ததே. 'என்னை கனம்பண்ணுகிறவர்களை நானும் கனம்பண்ணுவேன்' என்கிறார்.

இப்படியாக இவர்கள் புத்திர பெளத்திர சந்தானங்களைக் கண்டுகளித்து கர்த்தருக்கு மகிமையாக ஜீவித்துவருங்காலத்தில், இயேசு நேசித்த லாசருவுக்கும் வியாதிவந்தது என்றற்போல, இந்த பக்தியுள்ள குடும்பத்தின் தலைவரும் தேவனுக்கு மகிமையாயுழைத்து தமது பிதாக்களின் ஊழியத்தைச் சோர்வின்றி நடப்பித்தவரும் இந்த அம்மாளின் நேசபர்த்தாவுமாகிய சங். நோவா ஞானதிக்கசாஸ்திரியாரவர்களுக்குப் பலவீனமும் அன்னதுவேஷமுமாகி வியாதிப்படுக்கையிலிருந்தார்கள். அவர்கள் 72 பிராயமுள்ளவர்களாயிருப்பினும் மனோ பலமும் திடகாத்திரமுமுள்ளவர்கள். இவர்கள் கண்ணொளி மங்கவுமில்லை, காது மந்தமாகவுமில்லை, தந்தங்கள் விழுந்து முகம் விகாரப் படவுமில்லை. சவுலரசனைப்போல தோளுயர்ந்து சிவந்தமேனியுடன் அழகுவாய்ந்தவர்களாய் இருந்தார்கள். 'சாகுந்தனிலும் அறிவு குன்றாமல் தன் சாவைக்குறித்து மற்றவர்களுக்கும் அறிவித்து, 'பூலோகத்தார் போகும் வழியே போகிறேன்,

மன்னவர்கள் செத்தார்கள்

மந்திரிகள் மாண்டார்கள்

முன்னிருந்தோரெல்லாரும் முடிந்தார்கள்

என்று தைரியமாயுரைத்துப் பிள்ளைகளுக்குக் கடிதமெழுதி, 'ஆண்டவரே, உமதடியேனை இப்போது சமாதானத்தோடே போகவிடுகிறீர்' என்று முடித்திருந்தார்கள்.

பிள்ளைகள், 'ஐயாவுக்கு ஏதோ தெரியவில்லை!' என்று தாமசமின்றி வந்துசேர்ந்தார்கள். அப்படியே தன் பிள்ளைகள், சகோதரன் பிள்ளைகள், குடும்பத்தார் எல்லாரும் சூழ்ந்து நிற்க, அவரவர்க்கேற்ற ஆசீர்வசனங்கள் கூறி, தன் அருமையான நேசமுள்ள மனைவியைப் பார்த்து: 'நீ ஒண்டியாய் இந்த வீட்டுக்கு வந்தாய், கர்த்தர் உன்னை ஆசீர்வதித்துப் பெரிய வீட்டுக்காரியாக்கினார், கர்த்தருக்கு நன்றியறிதல் செலுத்தி மனமகிழ்ச்சியாயிரு. நான் கர்த்தருடைய சமூகம் போகிறேன்' என்று சொல்ல, உடனே இவர்கள் தன் பர்த்தாவைப் பார்த்து: 'மன மகிழ்ச்சியாய்ப் போங்கள்' என்று பதிலுரைத்து, 'என் மூச்சொடுங்கும் அந்த கடையிக்கட்டிலும் நீர் எனக்காக இறந்த ரூபாகக் காண்பியும், அப்போ நான் உம்மையே பார்த்துக் கண்ணோக்கி நெஞ்சிலே அணைத்துக்கொண்டு காத்துத் தூங்கட்டும் இயேசுவே' என்ற பிரார்த்தனைக் கவியைச் சொல்ல, அவர்கள் கேட்டுக்கொண்டே யிருந்தாற்போல அந்த ஆத்துமா சந்தோஷமாக இயேசுவின் சமூகம் சென்று நித்திய பேரின்பமடைந்தது.

1902-ம் வருஷம் டிசம்பர் மாதம் 2-ம் தேதி பகல் 4 மணிக்கு குடும்பங்களுக்கும் சபைக்கும் பெரிய துயரமான நாளாக இருந்தது. இந்த அம்மாளுக்கு 62-ம் வயதில் தன் நேச கணவனை இழக்க நேரிட்டதால் அதிக துயரத்துக்குள்ளானார்கள். அவர்கள் மக்கள், மருமக்கள்மாரும் கூடிவந்திருந்து அங்கலாய்த்துத் தேறுதல் சொன்னார்கள். சங். நோவா ஞானதிக்கசாஸ்திரியாரவர்கள் சடலம், மிகுந்த மரியாதையாய் சபையின் சகல ஜனங்களும் ஐயர்மாரும் புடைசூழ்ந்துநிற்க, அவர்கள் பிதா சங். வேதநாயக சாஸ்திரியாரவர்களின் கல்லறைக்கருகில் உயிர்த்தெழுதலின் நம்பிக்கைக்கென்று கௌமிக்கப்பட்டது.

THE LATE REV. P. B. RAGAVIAH, B.A.

சென்னை காலேஜ் சர்ச் போதகராகிய காலம்
சென்ற கனம் பி. பீ. ராகவையா ஐயரவர்கள்

கனம் பி. பீ. ராகவையா போதகர் சென்னை கிறிஸ்தியன் காலேஜில் (The Madras Christian College) பி. ஏ. பரீட்சையில் தேறி தேவனுடைய ஊழியத்திற்கென்று தன்னை 1895-ம் வருஷத்தில் ஒப்புக்கொடுத்தார். இவர் உயர்குலத்திலிருந்து கிறிஸ்துமார்த் கத்தில் அமைந்தவர். இவர் வளர்ந்த இடம் காஞ்சிபுரம். இவரது பேச்சிலும், போதகத்திலும், ஊழியத்திலும் காணப்பட்டவைகள் உண்மை, பொறுமை, தாழ்மை, இரக்கம், அன்பு, சாந்தம் என்பவைகள்தான். ஆகையால் தென்னிந்தியாவில் உழைத்துவந்திருக்கிற போதகர்களில் இவர் அதிக சிரேஷ்டமானவரென்றே சொல்ல வேண்டும். இவரில் காணப்பட்ட சுயவொறுப்பை வியந்துகொள்ளாதவரில்லை. போதித்தபடி சாதித்துக்காட்டி மற்றவர்களுக்குப் பிரயோஜனமுண்டாக ஜீவித்துவந்தவர். ஊழியமென்றால் எல்லா ஊழியமும், எல்லா மனுஷருடைய ஊழியமும் ஊழியமாகா. கனம் ராகவையருடைய ஜீவியத்தில் விளங்கியிருந்த மூன்று முக்கியமான விஷயங்களைமட்டும் எடுத்துரைத்துப் போதனை யடைவோமாக.

முதலாவது, சுயவொறுப்பு. போதகருக்கு அழகு சுயவொறுப்பு என்பதை நன்றாயுணர்ந்து ஜீவித்துவந்தார். இக்குணமில்லாவிடில் தேவனுக்கு ஊழியம் யார் சரியாய்ச் செய்யக்கூடும்? தம் சபைக்குட்பட்டவர்களுக்கு நன்மை செய்வதற்கு தன் நேரத்தையும், பணத்தையும், செலக்கியத்தையும் அதிகமாய்த் தத்தஞ்செய்த குரு. தன் ஆட்டைத் தேடுகிறதற்கு மத்தியான வெயிலென்றாலும், இரா வென்றாலும் பார்க்கமாட்டார். எப்படியாவது நடந்து தன் சபையின் மெம்பரை சந்திக்கப்போவார். அவர் உடுப்பு சாதாரணமான உடுப்பு. சில வேளைகளில் அவரைக் கவனித்தால், தலையெல்லாம் தூசி தும்புபடிந்தவராயும் அழுக்குவஸ்திரம் தரித்தவராயும் காணப்படுவார். ஏன்? சபையார் தங்கள் கடமையை உணராததினாலேதான். முதலாவது தேவ ஊழியத்தைக் கைபிடித்தபோது மிஷனில் அவருக்கு ரூ. 100 கொடுத்தார்கள். படிப்படியாய் சுயபரிபாலன சபையான போதோ அவர் சம்பளம் ஓர் சம்பளமென்றல்ல, 50 ரூ. கொடுத்தாலும் வாங்கிக்கொள்வார், 40 ரூ. கொடுத்தாலும் வாங்கிக்கொள்வார். ஒருதரம் 30 ரூபாயும், இன்னொருதரம் 15 ரூபாயும், மற்றொரு

தரம் 40 ரூபாயும் கொடுத்தாலும் வாங்கிக்கொள்ளக்கூடிய பொறுமையுள்ள போதகர். தம் சம்பளத்தைக் கூட்டுகிறதற்குத் தந்திரமான முறைகளை உபயோகித்து சபையிலுள்ள சிலரைப் பகைத்தும், சிலரை இகழ்ந்தும், சிலரைப் புகழ்ந்தும் பண ஆதாயஞ் செய்தவரல்ல. வரவேண்டிய பணம் எப்படிப்போனாலும் கவலைப்படுகிறவரே யல்ல. வீட்டுக்கு யார் வந்தாலும் ஆகாரம் கொடாமல் அனுப்பினவரே அல்ல. யாரையும் உபசரிக்கிறதற்கு முந்திக்கொள்வார். யாருக்கும் உதவிபுரிகிறதற்கு ஆயத்தமுள்ளவராய் இருப்பார்.

இரண்டாவது, தாழ்மை. அவரில் காணப்பட்ட தாழ்மை மாயமான தாழ்மை யல்ல, தம்மை மறந்த தாழ்மை: யாரும் மதிக்கும்படியான சுத்தமான பக்தியினாலுண்டான தாழ்மை. தன் படிப்பை மறந்து யாரோடும் அதிக அன்பாய்ப் பேசி ஆதாயப்படுத்துவார். தான் பிறந்த உயர்குலத்தை எண்ணாத ஓர் நல்ல குரு. எவ்வளவு தாழ்வான குலத்தினரையும் தம் சொந்த குலத்தினரென்றே நினைத்தவர். அவரிடத்தில் பெருமை என்ற ஆகாத குணம் காணப்பட்டதே இல்லை. பிரசங்கங்கள் ஆழ்ந்த கருத்துள்ளவைகளாய் தெளிவான நடையிலிருக்கும். பிரசங்கத்தைப்பற்றி பெரும் நினைவு நினைத்து சபையின் மெம்பர்களை அசட்டைசெய்து ஊழியத்தை அலட்சியஞ்செய்து சபையிலே குழப்பங்களையும் பிரிவினைகளையும் உண்டுபண்ணும் போதகர்களைப்போலல்ல. சபையின் மெம்பர்களுக்கு ஏற்றபிரகாரம் அவரவருக்குள் அமைந்திருக்கும் நற்குணத்துக்குத் தக்கதாக சபையிலே ஓர் நல்ல வேலை கொடுத்து உற்சாகப்படுத்துகிறவர்.

மூன்றாவது, அன்பு. மனுஷர்கள்பேரில், சபையின் அங்கத்தவர்கள்பேரில் அதிகமான அன்பு மிகுந்தவர். அவரைப் பார்த்தால் போதும், பரவசமடையலாம். தம்முடைய எல்லாவிதமான நடபடிக்கைகளிலும் இரட்சகருடைய அளவற்ற அன்பை விளக்கிக் காட்டுவதோடு தம் அருமை இரட்சகர்பேரில் பழுதற்ற அன்பு வைக்கிறதற்கு மறவாதவரென்று அவர் ஜீவியம் காட்டும். கிறிஸ்துவை அறியாத கோடிக்கணக்கான புறமதஸ்தர்களுக்குக் கிறிஸ்துவை தெருக்களினின்று கூறி அறிவிக்கச் சோர்படைகிறதில்லை. அநேகம் போதகர்களுக்கு தெருவில் நின்று இரட்சிப்பின் செய்தியைச் சொல்லுகிறதற்கு வெட்கம். எவ்வளவு பெரிய மனுஷனாய், எவ்வளவு கனம்பெற்ற போதகராய் இருக்கிறோம், தெருவில் நின்று பிரசங்கித்தால் யார் என்னசொல்லமாட்டார்களென்று கிஞ்சித்தேனும் நினைத்தவரல்ல. சமயம் வாய்க்கும்போதெல்லாம் கிறிஸ்துவைப் புறமதஸ்தர்களுக்கு அஞ்சாமல் அறிவிப்பார். சமயம் வாய்த்தாலும் வாய்க்கா

விட்டாலும், கேட்டாலும் கேட்காவிட்டாலும் எப்படியாவது கிறிஸ்து அறிவிக்கப்படவேண்டுமென்கிற பொறுப்பை நன்றாய் உணர்ந்த தேவ ஊழியன். அவரில் கிறிஸ்துமார்க்கத்தைப் பார்க்கலாம், கிறிஸ்தவ குணங்களைப் பார்க்கலாம், கிறிஸ்துவைப் பார்க்கலாம். போதகன் மாரும் கிறிஸ்தவர்களும் அவரைப்போலிருப்பார்களானால் கிறிஸ்து எவ்வளவாய் மகிமைப்படுவார்! கிறிஸ்து மார்க்கம் எவ்வளவாய்ப் பரம்பும்! இக்காலங்களில் அவரைப்போல் உத்தமபோதகர்கள்தான் அவசியம். சுயபரிபாலனம் சபையில் நுழைந்து அநேக கேடுகளைச் செய்துவிட்டது. மிஷனெரிமாரை அவமதித்து அவர்கள் செய்திருக்கும் நன்மைகளை நன்குமதிக்காமல் நன்றியற்றதனமாய்ப் பேசுவது வழக்கமாகி வரும் இக்காலத்தில் மிஷனெரிமார்களுடைய நன்மைகளையும் அவர்களுடைய நற்குணங்களையும் நன்றாய் மதித்து வந்தவர். இவர் மரித்தது கிறிஸ்தவ சபைகளுக்குப் பெரும் நஷ்டமென்றே சொல்லவேணும். தேவன் இப்பேர்ப்பட்ட பத்தியுள்ள போதகர்களை எழுப்புவாராக.

V. D. Kailasam.

THE WONDERFUL SAVINGS BANK

அதிசய நிதி சேர்க்குமிடம்

உலகத்திலே அநேக நிதிசேர்க்குமிடங்கள் (Savings Banks) உண்டென யாவரும் அறிவோம். ஆனால் சதா நிலைத்திருக்கும்படியான நிகரற்ற நிதிசேர்க்குமிடம் ஒன்றே ஒன்றுண்டு. அது பலவிடங்களிலிராமல், பல தேசத்தாருக்காகவும், உலகத்திலுள்ள ஒவ்வொரு மனுஷருக்கென்றும் உன்னதத்திலே வெகு விநோதமாய் கட்டப்பட்டிருக்கிறது. இந்த நிதிசேர்க்குமிடத்திலே சேர்த்தவைக்க எல்லோருக்கும் மனதுண்டு, என்றாலும் உண்மையும் உணர்வுமுள்ள மறு ஜென்மிகள் சிலரேயன்றி வேறெவரும் சேர்த்தவைப்பதற்கு இடம் பெறார். உலகத்திலே கள்ளர்கள் புகுந்து கொள்ளையாடுவதைப்போல, கொள்ளை கொள்பவர் அங்கில்லை; நம்மை மோசம்போக்கும் நாச தேசத்தின் மக்கள் அங்கே அணுகவொண்ணாது. அந்த நிதிசேர்க்குமிடத்திலே, இமைக்கொட்டுமுன் மறைந்தபோகக்கூடிய அதாவது இம்மைக்குரிய பொருட்களையல்ல, ஆனால் என்றென்றைக்கும் முடிவிலாத காலமாய் நிலைத்திருக்கும்படியான அதாவது மறுமைக்குதவும் பொக்கிஷங்களை மாத்திரமே சேர்த்தவைக்க இடம்பெறுவோம். என்றாலும், அந்த நிதிசேர்க்குமிடத்தின் அதிபதி மகா இரக்க

முள்ளவர், பேரன்பர், பெருஞ் சீமான். இவருக்கிணையானவர் இவ்வுலகமெங்கினுமில்லை, விண்ணுலகத்திலும் காண்பதரிது. ஆகவே, நாம் அவருடைய சேர்க்குமிடத்திற் சேர்த்தவைப்பது மறுமைக்கானவைகளானாலும், அவைகளுக்கு வட்டியாக, நன்மையான இவ்வுலகப் பொருட்களையெல்லாம், நமக்களிக்குஞ் சித்தமுள்ளவர் (லூக்கா 12 : 31). இவ்விதமாகப் பெற்று அநுபவிப்போரிடத்தில் எவராவது சற்று விசாரிப்பாராகில், அவர்கள் அந்தப் புண்ணியரைக் குனிந்து பணிந்து புகழ்ந்து வாழ்த்தும் வார்த்தையும், தங்களைத்தாம் மறந்து ஆனந்தக்கண்ணீர் பெருக்கும் நேரத்தியும், கேட்போர் அல்லது காண்போரின் உள்ளத்தைக் கவர்ந்து ஒரே ஒரு நொடிப்பொழுதாயினும் கள்ளமற்றிருக்கச் செய்யுமென்பதற்கையமா! இம் மகா கருணையாளர், நாம் எவ்விடத்திலிருந்தாவது கொடுக்கும் அற்ப சொற்ப தொகையைக்கூட ஆவலாய் தாமே பெற்றுக்கொண்டுபோய், தமது பொக்கிஷவீட்டிலே நமக்கென்று பதனப்படுத்திவைக்கும் ஒப்பற்ற குணைர். ஆ, மித்திரியே! இந்த பரமதயாளுவின் சேர்க்குமிடத்திலே, இந்த நாள் வரையில் நாம் சேகரித்தவைத்தது எவ்வளவோ? என்ன இவர் நேசம்!! நமது சொந்த நன்மைக்காக, ஏதோ கொஞ்சம் பொக்கிஷத்தை, இந்தத் தீனதயாளுவினிடத்தில் சேர்த்தவைப்போமாகில், இவருக்குண்டாகும் ஆனந்தமென்ன! நமக்காக இக்கருணைரிதி எடுத்துக்கொள்ளுந் கவலைகளைப் புகலவசமா? மெய்யாகவே நமது தாயுந்தகப்பனும் கைவிட்டாலும் இவர் நம்மைக் கைவிடார். தமக்குப் பயந்து தமது கிருபைக்குக் காத்திருக்கிறவர்களை மரணத்தினின்று விடுவிக்கவும், பஞ்சத்திலே அவர்களை உயிரோடே காக்கவும் கர்த்தருடைய கண்கள் அவர்கள்மேல் நோக்கமாயிருக்கிறது என்றோதிய பக்தனின் வார்த்தை முக்காலத்திலும் பொய்க்குமா? (சங். 34:18,19.) உண்மையாகவே, நம்முடைய பொக்கிஷம் எங்கே யிருக்கிறதோ அங்கே நமது இருதயமுமிருக்கும் (மத். 6 : 21). ஆகையால், இந்த நன்மைச் சொருபியினிடம் நமது இருதயம் நிலத்திருக்கும்பொருட்டு, இவருடைய சேர்க்குமிடத்தில், நம்முடைய பொக்கிஷமாகிய வேததியானம், ஜெபம் முதலியவைகளைச் சேர்த்துவையாமற் போவோமானால், மெய்யாகவே கெட்டுப்போவோம் அல்லவா? 'என் வார்த்தைகளைக் கேட்டு அதின்படி செய்கிறவன் கன்மலையின்மேல் தன் வீட்டைக் கட்டின புத்தியுள்ளவனுக்கொப்பாயிருக்கிறான்' என்றோதிய ஜெகஜோதியாகிய இயேசுநாயகனும், 'பரலோகத்தில் உங்கள் பொக்கிஷங்களைச் சேர்த்துவையுங்கள்' என்று நமக்கு நற்புத்தி பகரவில்லையா? (மத். 6 : 20.), இவருடைய கட்டளையைக் கைக்கொள்ளாரெவரும் எந்த நன்மையைப் பெற்றுக்

கொள்ளப் போகிறார்? 'உள்ளவன் எவனோ அவனுக்குக் கொடுக்கப் படும், பரிபூரணமும் அடைவான்; இல்லாதவன் எவனோ அவனிடத்தில் உள்ளதும் எடுத்துக்கொள்ளப்படும்' (மத்.13:12) என்பதின் கருத்தென்ன?

உள்ளவன் என்பது, குமாரனையுடையவன் என்றத்தமாம்; இல்லாதவன் என்பது, குமாரனில்லாதவன் என்றத்தம். குமாரனையுடையவருக்கோ, நன்மையானவைகளெல்லாம் கொடுக்கப்படும்; கிறிஸ்துயேசுவே எல்லாவற்றிற்கும் எல்லாமாயிருப்பார். குமாரன் இல்லாதவர்களோ ஜீவனில்லாதவர்கள். ஜீவனில்லாதவர்களுக்கு என்னகொடுத்தென்னபலன்? 'மனுஷன் உலகம் முழுவதையும் ஆதாயப்படுத்திக்கொண்டாலும், தன் ஜீவனை நஷ்டப்படுத்தினால் அவனுக்கு லாபம் என்ன?' (மாற். 8: 36.) இது சாதாரணமாக நாமுணர்ந்த விஷயந்தானே. மறுமையிலே நாம் அடையவேண்டிய பாக்கியங்களுக்கு, இவ்வுலக பாக்கியங்களை, ஒப்பு உவமையுமாக வுங்கூட வைக்க இயலாதாகையால், தேவனுலருளப்பட்ட நம்முடைய ஆவி, ஆத்தமா, சரீரம் இவைகளினுதலியைக்கொண்டுகல்வி, கனம், தனம் இவைகளை சேர்த்துக்கொள்வதே நலமென்றெண்ணாமல் குணம், கொடை, பக்தி இவைகளைத் தேடிப்பிடித்துக் கொள்வதே உசிதம். இவைகளுண்டானால் நமக்கு பரலோகத்திலும் மிகுந்த பொக்கிஷமுண்டாயிருக்கும். ஆகையால் கல்வி, கனம், தனம் இவைகளை மாத்திரமல்ல, விசேஷமாக குணம் கொடை, பக்தி இம்முன்றையும் அதிகமதிகமாய்ச் சேர்த்துவைக்க, மனம், சித்தம், வல்லமையைத் தந்தருள தேவாதி தேவனை, மீட்பர்கிறிஸ்துயேசுவின் மூலமாக அனுதினமும் வேண்டிக்கொள்ளுவோமாக.

WORLD'S NEWS

உலக வர்த்தமானங்கள்

ருஷியாவின் நிலைமை. ருஷியாவில் தற்காலத்தில் அதிக கடின பஞ்சமுண்டாகி யிருப்பதால் ஜனங்கள் ஆயிரக்கணக்காக அநுதினமும் மாண்டுபோகிறார்கள். ஏராளமான பேர், பேதியினாலும், விஷ ஜூரத்தினாலும், கொள்ளைநோயினாலும் கஷ்டப்பட்டு யாதொரு மருந்து உதவியின்றி மடிகிறார்கள். இவ்வளவு துன்பங்களுக்கும் காரணம் ருஷிய ஜனங்கள் துணிந்து நடத்தின அக்கிரமக் கிரியைகள்தான். முப்பதுலட்சம் பேர் இப்பேர்ப்பட்ட துன்பத்தினால் ஆகாரக்குறைவுபட்டு வருந்துகிறார்களாம்.

ஓர் துருட்டுப் பையன். கல்கத்தாவில் குருடர்களுக்கென்று வைத்திருக்கும் பள்ளிக்கூடத்தில் படித்த ஓர் பையன் 1919-ம் வருஷத்தில் மெற்றிக்குலேஷன் பரீட்சையில் தேறி இந்த வருஷம்

F. A. பரீட்சையில் ஓர் பாகம் பாஸாகி யிருக்கிறது, அதிக வியந்து கொள்ளப்படத்தக்கதே.

பஞ்சம ஜாதியார். சென்னையில் திராவிட மகாஜன சங்கம் கூடி ஆதி திராவிடர்களாகிய இச்சாதியாரை இனிமேல் பறையார்க ளென்றும் பஞ்சமர்களு என்றும் கூப்பிடுவது சரியல்ல, ஆனால் அவர்க ளை ஆதி திராவிடரென அழைக்கவேண்டுமென்று கவர்ண்மென்று சட்ட நிர்ணயசபைக்கு மனுசெய்திருக்கிறார்களாம். எல்லாரும் கிறிஸ்துவின் ஜாதிகளானால் மேன்மை வரும் என்பதை நினைபாதார் பலகோடி இந்தியாவிலிருப்பது அதிசயந்தான்.

ரங்கூன் ரேயில்வே விபத்து. ரங்கூனிலிருந்து மாண்டே லேக்குப் பிரயாணஞ் செய்த டிரேயின் இன்ஜைன் 'சாமான்கள் கொண்டுசென்ற டிரேயினில் மோதினதால் மூன்றாவது வகுப்புப் பிரயாணிகளில் 60 பேர் மாண்டுபோனார்கள். அநேகம் பேருக்கு காயமாம். காயம்பட்டவர்களை ஆஸ்பத்திரியில் வைத்து சிகிச்சை செய்கிறார்கள்.

புசல் காற்று. கல்கத்தாவில் பெரும் புசலெழும்பி அநேகம் மரங்களைச் சாய்த்து தள்ளிவிட்டது. ரோட்டுகளில் ஜலமதிகம்.

ரேயில்வே கொள்ளை. பிரான்ஸ் தலைநகரி பாரீஸ் பட்ட ணத்திலிருந்து மார்சேயில்ஸுக்குப் போன டிரேயினை கொள்ளைக் காரர்கள் நிறுத்திப் பிரயாணிகளுடைய பொருள்களை அபகரித்துக் கொண்டார்கள். இரண்டு யுத்தவீரர்கள் எதிர்த்து சண்டை செய்யும் போது கொள்ளைக்காரர் துப்பாக்கிப் பிரயோகஞ் செய்ததில் ஒரு ஆங்கிலவீரன் உயிர்துறந்தானாம்.

பெண்களுக்கீது உயிர்தாக்கிலீவு. பெண்களுக்கு உயர்ந்த கல்வி கொடுக்கவேண்டுமென்று அநேகம் ஏற்பாடுகள் கவர்ண்மென்றார் செய்துவருகிறார்கள். இரண்டு கலாசாலைகள் சென்னையில் ஏற் பாடாகி அநேக வருஷங்கள் நல்ல பலன் கிடைத்திருக்கின்றன.

STAMPS FOR LETTERS AND POST CARDS

கடிதங்களுக்கும் தபால் கார்டுகளுக்கும்
ஒட்டவேண்டிய ஸ்டாம்புகள்

NEW RULES

புதிய சட்டங்கள்

உங்களுடைய அயலாரையும் தயவுசெய்து எச்சரிக்கவும்

1921-ம் வருஷம் ஏப்ரல் மாதம் 18-ம் தேதி முதற்கொண்டும் அதன் பிற்பாடும், இந்தியாவில், அடியில்கூறிய ஸ்டாம்புகள் தபாலுக்கு ஒட்டவேண்டியவையாகும் :—

தபால் கார்டுகள் முன்போலவே 1/4 அணா.

கடிதங்கள்

$\frac{1}{2}$ தோலா இடைக்கு மேற்படாத கடிதத்திற்கு	...	$\frac{1}{2}$ அணு.
$\frac{1}{2}$ தோலாவுக்குமேல் 1 தோலாவுக்கு உட்பட்ட கடிதத்திற்கு	...	$\frac{3}{4}$ அணு.
1 தோலா இடைக்குமேல் $2\frac{1}{2}$ தோலா வரைக்கும் உள்ள கடிதத்திற்கு	...	1 அணு.
இதற்கு மேற்பட்ட ஒவ்வொரு $2\frac{1}{2}$ தோலாவுக்காவது அதன் பாகத்திற்காவது	...	1 அணு.

பத்திரிகைகள்

8 தோலா இடைக்கு மேற்படாதவைகளுக்கு	...	$\frac{1}{4}$ அணு.
8 தோலாவுக்கு மேற்பட்டு 20 தோலா வரைக்கும் உள்ள பத்திரிகைகளுக்கு	...	$\frac{1}{2}$ அணு.
20 தோலாவுக்கு மேற்பட்ட ஒவ்வொரு 20 தோலா இடைக்கோ அல்லது அதன் பாகத்திற்கோ	...	$\frac{1}{2}$ அணு.

புல்தகங்களும் மாதிரி கட்டுகளும்

ஒவ்வொரு ஐந்து தோலா இடைக்கும் அதன் பாகத்திற்கும் $\frac{1}{2}$ அணு.

மணி ஜூடர்கள்

அதே தேதி முதற்கொண்டும், அதன் பிற்பாடும், அடியிற்கண்ட படி கமிஷன் சார்ஜ் வாங்கப்படும்.

10 ரூபாய்க்கு மேற்படாத தொகைக்கு	...	2 அணு.
10 ரூபாய்க்குமேல் 25 ரூபாய்வரைக்கும்	...	4 அணு.
25 ரூபாய்களுக்கு மேற்பட்ட தொகைக்கு.—ஒவ்வொரு 25 ரூபாய் தொகைக்கு 4 அணுவும், மீதி ரூபாய் 10 ரூபாய்க்கு மேற்பட்டால் 4 அணுவும், 10 ரூபாய் மேற்படாவிட்டால் 2 அணுவும், சார்ஜ் செய்யப்படும்.		

வீ. பீ. ஸ்லயமாய் அனுப்பப்பட்ட சாமான்கள்

அதே தேதி முதற்கொண்டும், அதன் பிற்பாடும், அடியிற்கண்ட வீதம் வீ. பீ. சாமான்களின் தொகையின்மேல், சார்ஜ் செய்யப்படும்.

வீ. பீ. சாமான்களின் பேரில் வசூல் செய்யவேண்டிய

பணம் 10 ரூபாய்க்கு மேற்படாமலிருந்தால்	...	2 அணு.
10 ரூபாய்க்கு மேற்பட்டும் 25 ரூபாய் வரைக்குமிருந்தால்	4 அணு.	
25 ரூபாய்க்கு மேற்பட்ட தொகைக்கு.—ஒவ்வொரு 25 ரூபாய் தொகைக்கு 4 அணுவும், மீதி 10 ரூபாய்க்கு மேற்பட்டால் 4 அணுவும், 10 ரூபாய்க்கு மேற்படாவிட்டால் 2 அணுவும் சார்ஜ் செய்யப்படும்.		